

အဂ္ဂင်စန္ဒိယ(ပွန်စိန်တောရ)

မြန်မာနိုင်ငံကို
ဦးဆောင်ထိုက်သူ



ကံထွန်းသစ်၏ အမှာစာ

Online ၌ တစ်ပုဒ်စ နှစ်ပုဒ်စ ဖတ်ရစဉ် “အင်း..အရေးအသားပြေပြစ်ပြီး တင်ပြပုံတွေ ကြောင်းကျိုးကျသား”

J

သုံး၊ လေး၊ ငါးပုဒ် ဖတ်အပြီးတွင် “ယုံကြည်ချက်ခြင်း ညီပြီး ရပ်တည်ချက်ခြင်းမျှသည့် ကလောင်ကောင်းပေပဲ”

၃

သူ့ဆောင်းပါးများကို ပါရမီစာပေမှ ပေါင်းစုထုတ်ဝေမည် ဖြစ်၍ “အမှာ”စာရေးသားပေးရန် ဆိုလာမှ လက်လှမ်းမီသမျှ (သူပေးပို့သမျှ) ကို ခြုံငုံဖတ်ဖြစ်သောအခါတွင်မူ အရေးအသားကောင်း၍ နှစ်သက်ပြီး ယုံကြည်ချက်ညီ၍ နှစ်ထောင်းအားရရှိမျှမကတော့၊ ခေတ်ကာလ လိုအပ်ချက်အရ ထွက်ပေါ်လာသော သမိုင်းကောင်းဝန်ကို အများနှင့်မျှဆောင်ရန် မွေးဖွားလာသော ကလောင်တစ်ချောင်းဟုပင် ဆိုလိုက်ချင်ပါသည်။

၄

ထိုအဆိုများကို ခိုင်းစေရလျှင် ရေးဟန်နှင့် ပြောဟန် စာပေ ပုံသဏ္ဌာန်နှစ်မျိုးရှိရာတွင် ဤစာစုကို ရေးသူသည် ပြောဟန်ဖြင့် ရေးသားခဲ့သည်။ သို့ငြား ဝစနာလင်္ကာရ ကြွယ်ဝသောသူတို့၏ စကားပြောမှုသည် နားမညောင်း ရှိရသကဲ့သို့၊ အတွေးတတ်သူတို့၏ အရေးညက်မှုသည်လည်း ဖတ်မညည်းရှိရသည်ပင်။

အောက်ခြေရဲဘော်များအနေနဲ့ “ငတေမာ” လက်တစ်ဆုပ်စာတွေရဲ့ လူမိုက်အပြုံးကို မြင်စေချင်ပါတယ်..။ (အသုံးချခံဘဝမှ လွတ်မြောက်ဖို့ဆိုရင် ဆောင်းပါး) စသည်ကဲ့သို့ ကျစ်လျစ်ထင်ရှားလွယ်သော အနှုန်းအဖွဲ့လေးများကို

စာဖတ်သူ တွေ့နိုင်သည်။ သူ့ဘက် ကိုယ့်ဘက် အကဲဆတ်သော
အကြောင်းအရာမျိုးကိုပင် ဖတ်သူစိတ် နားသို့ လျှော့ခနဲဝင်အောင် ရေးနိုင်သူပင်၊
သို့တစေ နှစ်သက်ရသောအကြောင်းတို့သည် တစ်ဦးနှင့်တစ်ဦး သဘောထား
ကွဲနိုင်သော်ငြား အတွေးရှင်း၍ အရေးရှင်းသူဖြစ်ကြောင်းကိုမူ
သဘောညီကြမည်ထင်။

၅

အကြိုက်ညီ၍ ဟုဆိုရာတွင်လည်း ဆန္ဒဂတိဖြစ် ဆိုခဲ့သည်ကား
မဟုတ်ပါ။

သုက္ကနှင့်တဏှာ၊ အဖြူနှင့်အမည်း၊ ဓမ္မနှင့်အဓမ္မ၊ တရားနှင့်မတရားခြင်း၊
အစွန်းရောက်မှုနှင့် တရားမျှမှု၊ လူ့အခွင့်အရေးနှင့် ဖိနှိပ်မှု၊ ဒီမိုကရေစီနှင့်
အာဏာရှင်စနစ်၊ မျဉ်းသား၍ အုပ်စုခွဲလိုက်လျှင် လူ့တန်ဖိုးကို မြတ်နိုးသော
လူ့အခွင့်အရေးကို တန်ဖိုးထားသူတိုင်း သုက္ကဘက်၊ အဖြူဘက်၊ ဓမ္မဘက်၊
တရားမျှတမှုဘက်၊ လူ့အခွင့်အရေးဘက်၊ ဒီမိုကရေစီဘက်ကို
ရပ်တည်မိလျက်သာရှိမည်မှာ ဧကန်ပင်။

ဤစာအုပ်ရေးသားသာ အရှင်စန္ဒိမာ(မွန်စိန်တောရ)၏
ရပ်တည်ရာကိုလည်း သူ့ဆောင်းပါးများက အတိအကျ ညွှန်းပြနေပါသည်။
ထိုသို့သော သူ၏ စာတို့သည် ဘယ်မှာ မကောင်းရှိအံ့နည်း။
စိတ်ကောင်းမွေးသူတို့သည် စာကောင်းရေးနိုင်သည်ဟု စာပေပညာရှင်ကြီး
ဆရာဇော်ဂျီ ဆိုခဲ့ပြီ မဟုတ်ပါလော။

၆

တစ်ဖန် ဘာသာရေးစာပေ ရေးသားသူများသည် “အိုစရည်းထဲကရေကို
အိုးငယ်ခွက်ငယ်တွေထဲ ကဲ့ယူထည့်နေသည်နှင့် တူသည်” ဟု ပညာရှင်တို့
ဝေဖန်ခဲ့သည်။ ကိုယ်ပိုင်ဖန်တီးမှု အတွေးအမြင်မပါ၊ ပိဋကတ်တော်လာတို့ကို

ကူးယူကာ ကိုယ့်စာအဖြစ် စာအုပ်ငယ်များ ထုတ်ဝေသည်ကို
ထောက်ပြခြင်းဖြစ်သည်။

အရှင်စန္ဒိမာကမူ ထိုသို့မဟုတ်၊ မြတ်စွာဘုရား၏ အဆုံးအမတို့ကို
စံအဖြစ် အသုံးပြုကာ မျက်မှောက်ရေးရာများကို ဝေဖန်ဆန်းစစ် ထောက်ပြသည်။
ဗီဇနှင့် ပတ်ဝန်းကျင်တွင် ဗီဇသဘောကို ပဌာန်း “အာသေဝန” ပစ္စည်းနှင့်ယှဉ်ကာ
စွဲလာသော အထုံအဖြစ် ရေးပြပုံမှာ နှစ်လိုဖွယ် ရှိလှသည်။

ထို့အပြင် ကမ္ဘာသုတ စသည်တို့ဖြင့်လည်း မြန်မာ့ “အထွေး” တို့ကို
ဖြည့်ရန် ထောက်ပြခဲ့ပုံမှာ မှန်ကင်းဘဝမှ ထင်းဖြစ်ရလျှင်လည်း သိမ်ငယ်မနေဘဲ
လောင်စာအဖြစ်ဖြင့် လောက လူအကျိုးကို ဆောင်နိုင်ကြောင်း၊ အမေရိကန်
သမ္မတဟောင်းများဖြစ်ကြသည့် ဂျင်မီကာတာ၊ ကလင်တန် စသူတို့သည်
သမ္မတဘဝမှာ တာဝန်ကို အကျေပွန်ဆုံး ထမ်းရွက်ခဲ့ကြသကဲ့သို့
သာမန်ဘဝရောက်သောအခါတွင်လည်း လှည့်လည်ကာ
လူထုအကျိုးပြုလုပ်ငန်းများကို သယ်ပိုးကြကြောင်း ဥပမာဆောင်ပြသည်။

ဒါတင်မက တပ်မတော်အတွက်လည်း အိမ်နီးချင်း
ဗုဒ္ဓဘာသာတိုင်းပြည်တို့မှ စစ်တပ်များသည် ပြည်သူတွေနှင့် နွေးထွေးချစ်ကြည်စွာ
ဆက်ဆံမှုရသကဲ့သို့ ဖြစ်စေရန် အကြံပြုချက်လေးကလည်း စေတနာပါလှသည်။
ကျေးလက်ဖွား ရိုးသားလှသည့် လူငယ်လေးတစ်ယောက် ပင်ကိုဗီဇပျောက်ကာ
“အမိန့်နာခံတတ်သည်မှလွဲ၍ ” စရိုက်ကြမ်းတမ်း ရိုင်းစိုင်းသွားမှုနှင့် စပ်လျဉ်း၍
ပြုပြင်နိုင်ရန် ဥရောပနိုင်ငံများနှင့် အမေရိကန်နိုင်ငံတို့တွင် စစ်သည်များကို
ဘာသာရေးအသိအမြင် လူ့ကျင့်ဝတ်အကြောင်း၊ ပြည်သူက
လေးစားချစ်ခင်ယုံကြည်အားကိုးထိုက်သော
တပ်မတော်အဖြစ်အသွင်ပြောင်းလိုသူတိုင်း စဉ်းစားနိုင်ရန်
တင်ပြထားသည်မှာလည်း ကြောင်းကျိုးဆီလျော်လှပါဘိ။

သို့နှင့် အစစ နောက်ကျန်နေသော အမိမြေကို စွမ်းသလောက်

ဖြည့်ပေးစွက်ပေးလိုသော သူ့စေတနာသည် ဆောင်းပါးတိုင်းလိုလို ထင်ဟပ်နေတော့သည်။ နောင်လည်း မြန်မာအရှိကို ကမ္ဘာအသိနှင့်ယှဉ်၍ ကမ္ဘာအရှိကိုလည်း မြန်မာအသိနှင့် တွဲလျက် အကျိုးပြုစာပေများ ဆက်လက်ရေးသားနိုင်ပါစေဟု ဆန္ဒပြုမိသည်။

၇

စာဖတ်သူသည် သည်စာအုပ်ကို စေ့ငှသေချာ ဖတ်ပြီးပြီ ဆိုလျှင်တော့ အထက်တွင်ဆိုခဲ့သော “ခေတ်ကာလအတွက် လိုအပ်၍ ပေါက်ဖွားလာသော၊ သို့မဟုတ် လက်ရှိအမိမြန်မာပြည်ကို အမှောင်ခေတ်မှ လွန်မြောက်ရန် ဘဝ အသက်သွေးတို့ဖြင့်ရင်း၍ တွန်းရွှေ့နေကြသော သမိုင်းဝန်ဆောင်ပုဂ္ဂိုလ်များနှင့်အတူ မျှဆောင်ရန်ပေါ်ထွက်လောသော ကလောင်တစ်ချောင်းဖြစ်သည်” ဟူသော အဆိုအတွက် သာဓကတို့ လုံလောက်ပြီဟု ယုံကြည်မိပါသည်။

ထို့ကြောင့် သည်စာအုပ်ကို ဖတ်ဖြစ်ဖို့အချိန်ပေးရန် ဆန္ဒပြုပါသည်။ သင်ပေးလိုက်ရ၍ ကုန်သွားသောအချိန်သည် သင်၏ ယုံမှားခြင်း၊ ရွံရှာခြင်းစသည်တို့ကို ယူဆောင်သွားကာ အမြင်သန်ခြင်း၊ ယုံကြည်ချက်ခိုင်မာခြင်း၊ ဝံ့စားခြင်း စသည့် အတွေးအမြင်တို့ကို ခင်းကျင်းပေးခဲ့သည်မှာဧကန်ဟု ဆိုလိုက်ရင်း အမှာစာကို နိဂုံးသတ်လိုက်ပါရစေ။

ကံထွန်းသစ်

Milwaukee မြို့၊

Wisconsin ဗြိတိန်နယ်၊ U.S.A

ကျေးဇူးစကား

ဤစာအုပ်သည် မိမိ၏ စာဖတ်ဝါသနာမှ မြစ်ဖျားခံခဲ့သည်ဟု ပြောလျှင် မှားမည်မထင်ပါ။ စာဖတ်တတ်စအရွယ်မှစပြီး လက်လှမ်းမီသမျှ စာအုပ်၊ သတင်းစာ၊ မဂ္ဂဇင်း၊ ဂျာနယ်များကို ဖတ်ခဲ့ပါသည်။ အင်တာနက် ပေါ်လာသောအခါ ဝက်ဘ်ဆိုက်များကို ဖတ်ဖြစ်လာသည်။ ဝက်ဘ်ဆိုက်များမှ သတင်းများနှင့် ဆောင်းပါးများကိုဖတ်ပြီး comment မှတ်ချက်များကို ရံဖန်ရံခါ ရေးဖြစ်လာသည်။ နောက်ပိုင်း၌ မိမိ၏ Facebook စာမျက်နှာပေါ်တွင် နိုင်ငံရေး၊ လူမှုရေး တရားဓမ္မဆိုင်ရာ မိမိ၏ ယုံကြည်ချက်၊ ထင်မြင်ယူဆချက်များကို Facebook မိတ်ဆွေများနှင့်အတူ မျှဝေခံစား အမြင်ခြင်းဖလှယ်ဖြစ်လာသည်။

ထိုမှတစ်ဆင့် မိမိ၏ ယုံကြည်ချက် ထင်မြင်ယူဆချက်များကို ဆောင်းပါးအဖြစ်ရေးသားပြီး ဝက်ဘ်ဆိုက်တချို့သို့ ပို့ဖြစ်ခဲ့သည်။ ဝက်ဘ်ဆိုက်ပေါ်သို့ ရောက်လာသော မိမိ၏ ဆောင်းပါးတချို့ကို ပါရမီစာပေမှ ဒကာကြီးဦးကျော်ဦးကတွေ့ရှိခဲ့ပြီး ဆောင်းပါးများကို စုစည်းကာ စာအုပ်အဖြစ် ထုတ်ဝေလိုပါကြောင်း မိမိကို တင်ပြလျှောက်ထားလာပါသည်။

စာအုပ်အဖြစ် ထုတ်ဝေပါက အင်တာနက်ကို အကြောင်း အမျိုးမျိုးကြောင့် အသုံးမပြုနိုင်ကြသေးသော ပြည်တွင်းမှ စာဖတ်ပရိသတ်များအတွက် သွားလေရာဆောင်ယူကာ အချိန်မရွေးဖတ်ရှုနိုင်မ့်အပြင် စာအုပ်အဖြစ် တစုတစည်းတည်း သိမ်းဆည်းထားရာ ရောက်သောကြောင့် ဝမ်းမြောက်ဝမ်းသာ သဘောတူခွင့်ပြုခဲ့ပါသည်။

ထို့ကြောင့် ဤစာအုပ်ဖြစ်ပေါ်လာအောင် ပထမဦးစွာတင်ပြကမ်းလှမ်းလာသော ပါရမီစာပေမှ ဒကာကြီးဦးကျော်ဦးကို အထူး ကျေးဇူးတင်ရှိပါကြောင်း ပြောလိုပါသည်။

ထို့အပြင် မိမိရေးသားခဲ့သော ဆောင်းပါးများအတွက်

အားပေးတိုက်တွန်းစကားများနှင့် တန်ဖိုးရှိသော
အကြံဉာဏ်ကောင်းများပေးခဲ့ကြသော ဤစာအုပ်တွင်
အမှာစာရေးသားချီးမြှင့်ပေးခဲ့သော ဆရာတော် အရှင်ဇာဂရ (စာရေးဆရာ
ကံထွန်းသစ်)နှင့် ဆရာတော် အရှင်ဇေန (နိုင်ငံရေးအကျဉ်းသားဟောင်း)တို့အား
အထူးကျေးဇူးတင် ရှိခိုးဦးခိုက်လိုက်ပါသည်။

မိမိ၏ ဆောင်းပါးများကို ဖော်ပြပေးခဲ့ကြသော ဧရာဝတီ၊ 7 Day Daily
နှင့် မိုးမခမီဒီယာတို့မှ အယ်ဒီတာများ၊ သတင်းထောက်များနှင့် ဝိုင်းတော်သားများ
အားလုံးကိုလည်း ကျေးဇူးတင်စကား ပြောလိုပါသည်။

ဤဆောင်းပါးများကိုရေးသားရန် အစပျိုးစေခဲ့သော မိမိ၏
ရေးသားမှုများကို အားပေးဖတ်ရှုဝေဖန် အကြံပြုချက်များ ပေးခဲ့ကြသော Facebook
မှ မိတ်ဆွေများအားလုံးကိုလည်း အစဉ်အမြဲကျေးဇူးတင်လျက်ရှိနေပါကြောင်းကို
ဖော်ပြလိုပါသည်။

ဤစာအုပ်ဖြစ်ပေါ်လာအောင် အချိန်တိုအတွင်း
ကြိုးစားရိုက်နှိပ်ပေးခဲ့ကြသော ပါရမီစာပေဝိုင်းတော်သားများကိုလည်း
ကျေးဇူးတင်ရှိပါသည်။

အထူးအားဖြင့် မိမိ၏ ကျေးဇူးရှင် မိဘနှစ်ပါးနှင့်တကွ
မူလတန်းကျောင်းသားဘဝမှ တက္ကသိုလ်ကျောင်းသားဘဝတိုင်အောင် မိမိအား
သင်ကြားပြသ ဆိုဆုံးမပေးခဲ့ကြသော ကျေးဇူးရှင် ဆရာ၊ ဆရာမများ၏
ကျေးဇူးဂုဏ်ကိုလည်း အစဉ်ထာဝရ အမှတ်ရလျက် ရှိနေပါကြောင်း
ဖော်ပြလိုပါသည်။

နောက်ဆုံးမှ ဖော်ပြရသော်လည်း အလေးအမြတ်ထားလျက်
ဖော်ပြအပ်သည်မှာ ပရိယတ္တိဓမ္မနှင့် ပဋိပတ္တိဓမ္မများကို သင်ကြားပြသပေးခဲ့ကြသော
မိမိ၏ ရဟန်းဘဝတစ်လျှောက်လုံးမှ ကျေးဇူးရှင် ဆရာတော်ဘုရားများ၏

ကျေးဇူးဂုဏ်ပင် ဖြစ်ပါသည်။ထိုဆရာတော် ဘုရားများ၏ ကျေးဇူးဂုဏ်ကို
ရည်မှန်း၍ ဤနေရာမှ ရိုသေစွာ ဦးခိုက်ကန်တော့လိုက်ပါသည်။

အရှင်စန္ဒိမာ (မွန်စိန်တောရ)

ဇွန်လ ၁၄ ရက်၊ ၂၀၁၄ ခုနှစ်

Mon Buddhist Temple

6505 Decatur Road,

Fort Wayne,Indiana 46816,

United States of America

Phone : 1(414)702-2782

အခန်း (၁)

“မြန်မာနိုင်ငံဟာ

စိတ်ပိုင်းဆိုင်ရာ ဖြူစင်မြင့်မြတ်

အမြင်ကျယ်မှုနဲ့

နိုင်ငံရေးဆိုင်ရာ အမြင်ကျယ်မှု

နှစ်မျိုးစလုံး လစ်ဟာချို့ယွင်းနေတဲ့

မိုးကျရွှေကိုယ် နိုင်ငံရေးသမားများ

နိုင်ငံရေးအာဏာကို လက်ဆင့်ကမ်း

လွှမ်းမိုးချုပ်ကိုင်ခွင့်ရရာ

နိုင်ငံတစ်နိုင်ငံ ဖြစ်ပါတယ်”

*

ဆိုးမွေ

ဆီးရီးယားမှာ နေ့စဉ်လူတွေသေနေတယ်။ အီရတ်မှာ

အသေခံဗုံးခွဲမှုတွေ ဆက်တိုက်ဖြစ်နေတယ်။ ဆွန်နီမွတ်စလင်နဲ့ ရှီယာမွတ်စလင်နဲ့

ရှီယာမွတ်စလင်အကြား ပဋိပက္ခလို့ ပြောရင်လည်း မမှားပါ။ ဆော်ဒီအာရေဗျလို

ဆွန်နီမွတ်စလင်နိုင်ငံတွေက ဆွန်နီဘက် အားပေးကူညီပြီး အီရန်လို

ရှီယာမွတ်စလင်နိုင်ငံတွေက ရှီယာဘက် အားပေးကူညီနေကြတယ်။ အာဏာရှိပြီး

ငွေကို လိုသလောက် သုံးနိုင်ကြသူတွေက ဩဇာအရှိန်အဝါ ထူထောင်ဖို့

ရည်ရွယ်ချက်နဲ့ ပဋိပက္ခရဲ့ နောက်ကွယ်မှာ ရှိနေကြတယ်။ ကြားထဲမှာ
မြေဇာပင်ဖြစ်နေကြသူတွေက အပြစ်မဲ့ သာမန် မွတ်စလင်လူများစုတွေပါ။

ယူကရိန်းပြဿနာကတော့ နိုင်ငံရေးရော လူမျိုးရေးပါ
ရောစွက်နေတယ်။ ငြိမ်းချမ်းစွာ ပြေလည်သွားမလား၊ ပေါက်ကွဲထွက်သွားမလား၊
ရင်တမမ အခြေအနေမှာ ရှိနေတယ်။ ကမ္ဘာ့တခြားနေရာများမှာလည်း ပဋိပက္ခတွေ
မစဲနိုင်သေးပါ။

လူမျိုးရေး၊ ဘာသာရေး၊ နိုင်ငံရေး ခေါင်းစဉ် ဘယ်လိုပင် တပ်တပ်
ခြုံငုံကြည့်မယ်ဆိုရင် လူတွေရဲ့ လောဘ၊ ဒေါသ၊ အာဃာတ၊မာန၊ အတ္တတွေအပေါ်
အခြေခံတဲ့ အားပြိုင်မှုတွေပါ။ အားပြိုင်မှုကို သာယာတဲ့ အသာဆန္ဒဟာ လူမှာ
ရှိနေတယ်။ လက်ဝှေ့ပွဲတွေ၊ ပစ်ခတ် ထိုးခုတ်တိုက်ခိုက်ကြတဲ့ ရုပ်ရှင်တွေကို
ကြည့်နေရတာ ကို သဘောကျတယ်။ ကိုယ်တိုင် သူတစ်ပါးနဲ့အားပြိုင်ချင်သလို
အခြားသူတွေ အားပြိုင်ကြတာကိုလည်း ရှုစားချင်နေတယ်။

အန္တရာယ်ရှိတဲ့ အားပြိုင်မှုကို ထွက်ပေါက်ပေးတဲ့အနေနဲ့ ဘောလုံး၊
ဘောလီဘော၊ ဘတ်စကတ်ဘော၊ တင်းနစ်၊ ကြက်တောင်၊ ပြေးခုန်ပစ် စတဲ့
အားကစားတွေ ရှိနေသင့်တယ်။ ဒါ့အပြင် ကဗျာ၊ ဝတ္ထု၊ သီချင်း၊ ဂီတ စတဲ့
သုခုမအနုပညာတွေဟာ လူစိတ်ကို နူးညံ့သိမ်မွေ့စေတာ ဖြစ်တဲ့အတွက် မရှိမဖြစ်
လိုအပ်တယ်။

သီချင်း ဂီတ အနုပညာတွေကို ဆန့်ကျင်ပိတ်ပင်တဲ့ တာလီဘန်အဖွဲ့လို
မွတ်စလင်အစွန်းရောက်တွေရဲ့ အယူအဆဟာ လူ့ယဉ်ကျေးမှုနဲ့ အံ့ချော်နေတယ်။
ဒီလို လူ့ယဉ်ကျေးမှုနဲ့ အံ့ချော်တဲ့ အယူအဆတွေဟာ အမြင်ကျဉ်းမှုကနေ
မြစ်ဖျားခံလာတာပါ။ အမြင်ကျယ်မှုဆိုတာ လေ့လာစူးစမ်းမှု အသိအမြင် ဗဟုသုတ
ကြွယ်ဝမှုမှ လာတာပါ။ လေ့လာစူးစမ်းမှု အသိအမြင် ဗဟုသုတနည်းမယ်ဆိုရင်
အမြင်ကျဉ်းမှုကို ဖြစ်စေပါတယ်။

အမြင်ကျယ်မှုဆိုတဲ့ ပညာဦးစီးမှုဟာ လူ့အဖွဲ့အစည်းတိုင်းမှာ အခရာကျပါတယ်။ လွတ်လပ်စွာ တွေးခေါ်ရေးသားထုတ်ဖော်ပြောဆိုခွင့်၊ သတင်းလွတ်လပ်ခွင့်၊ လွတ်လပ်စွာ ရွေးချယ် လေ့လာသင်ယူခွင့်တွေကို ပိတ်ပင်ဟန့်တားတဲ့ လူ့အဖွဲ့အစည်းဟာ ပညာဦးစီးတဲ့ လူ့အဖွဲ့အစည်းတစ်ရပ် ဖြစ်မလာနိုင်ပါ။

မြန်မာနိုင်ငံဟာ တိုင်းရင်းသားလူမျိုးပေါင်းစုံ၊ ကိုးကွယ်ယုံကြည်မှုပေါင်းစုံ၊ ဘာသာစကား၊ စာပေ၊ ယဉ်ကျေးမှုပေါင်းစုံ စုစည်းတည်ရှိနေတဲ့ နိုင်ငံပါ။ ပန်းပေါင်းစုံဖူးပွင့်တဲ့ ပန်းဥယျဉ်နဲ့ အလားသဏ္ဌာန် တူပါတယ်။

ဘာသာစကား၊ စာပေ၊ ယဉ်ကျေးမှု ကိုးကွယ်ယုံကြည်မှု ပေါင်းစုံနဲ့ တိုင်းရင်းသား လူမျိုးပေါင်းစုံ “သဟ” အတူတကွ၊ “ဇာတ” ဖြစ်တည်မှုဆိုတဲ့ “သဟဇာတ” ဖြစ်ဖို့ဆိုလျှင် အပြောသက်သက်နဲ့ မလုံလောက်ပါ။ မိမိတို့ရဲ့ သက်ဆိုင်ရာ ဘာသာစကား စာပေယဉ်ကျေးမှုတွေကို လွတ်လပ်စွာ သင်ကြားရေးသား ထုတ်ဖော်မြှင့်တင်ခွင့်နဲ့ လူမျိုးပေါင်းစုံ ဘာသာပေါင်းစုံ အချင်းချင်းကြား အပြန်အလှန် လေ့လာသင်ယူမှု အမြင်ခြင်း ဖလှယ်မှုတွေဆိုတာ တကယ် လိုအပ်ပါတယ်။ အချင်းချင်း အပြန်အလှန် နားလည်သိမြင်မှုမှတစ်ဆင့် အမြင်ကျယ်မှုဆိုတာ ဖြစ်လာရတာ ပါ။

သမိုင်းပညာရှင် ဒေါက်တာသန်းထွန်းက မအအောင် သမိုင်းသင်ပါလို့ ပြောခဲ့တယ်။ သမိုင်းပညာရှင်မို့ သမိုင်းကို ဦးတည်ပြီး ပြောပေမယ့် မသိတာမှန်သမျှဟာ “အ” တာပါပဲ။ ဒါကြောင့်မို့ ဘယ်အရာမဆို များများသိလေကောင်းလေပါ။ ဒါမှ အမြင်ကျယ်သူဖြစ်လာမှာပါ။ အမြင်ကျယ်သူများမှ ပညာဦးစီးတဲ့ လူ့အဖွဲ့အစည်းဖြစ်လာနိုင်မှာပါ။

တိုင်းရင်းသား လူမျိုးပေါင်းစုံ၊ ကိုးကွယ်ယုံကြည်မှုပေါင်းစုံ၊ ဘာသာစကား၊ စာပေ၊ ယဉ်ကျေးမှုပေါင်းစုံ စုစည်းတည်ရှိနေတဲ့ မြန်မာနိုင်ငံမှာ

အမြင်ကျယ်မှုဆိုတဲ့ ပညာဦးစီးတဲ့ လူ့အဖွဲ့အစည်းဖြစ်ဖို့လိုအပ်ပါတယ်။
ပညာဦးစီးမှုဖြင့်သာ ငြိမ်းချမ်းတဲ့ ပြည်ထောင်စုမြန်မာနိုင်ငံကို
တည်ဆောက်နိုင်မှာပါ။ စစ်မိန့်နဲ့ တစ်ဖက်သတ် ဖိနှိပ်အုပ်ချုပ်မှုဖြင့် ငြိမ်းချမ်းရေး
မတည်ဆောက်နိုင်ပါ။

စစ်ရေးအမြင်တစ်ခုတည်း ရှိခြင်းဟာလည်း
အမြင်ကျဉ်းမှုပင်ဖြစ်ပါတယ်။ ၂၀၀၈ အခြေခံဥပဒေဟာ အမြင်ကျဉ်းသူများရဲ့
အမိန့်အာဏာအောက်မှ ပေါ်ထွက်လာတဲ့ အခြေခံဥပဒေတစ်ခုသာ ဖြစ်ပါတယ်။
တိုင်းပြည်ရဲ့ အသက်သွေးကြောနဲ့တူတဲ့ ဖွဲ့စည်းပုံအခြေခံဥပဒေဟာ
အမြင်ကျယ်မှုအပေါ် အခြေခံထားတဲ့ ပညာဦးစီးတဲ့ ဖွဲ့စည်းပုံအခြေခံ ဥပဒေတစ်ခု
ဖြစ်သင့်ပါတယ်။

အမြင်ကျယ်မှုဆိုတဲ့ စကားဟာ အလွန်ပဲ အဓိပ္ပာယ်
ကျယ်ဝန်းလေးနက်ပါတယ်။ အမြင်အကျယ်ဆုံးပုဂ္ဂိုလ်ကိုပြပါဆိုလျှင်
မြတ်စွာဘုရားကို ပြရပါလိမ့်မယ်။ မြတ်စွာဘုရားသည် အမြင်အကျယ်ဆုံးနဲ့
စိတ်ဓာတ်အဖြူစင်ဆုံး ပုဂ္ဂိုလ်ဖြစ်ပါတယ်။ သို့သော် ဗုဒ္ဓဘာသာဝင် ဖြစ်သွားရုံနဲ့
တခြားဘာသာဝင်များထက် စိတ်ဓာတ်ပိုမိုဖြူစင်သူ ဖြစ်သွားမယ်လို့ ပြောရင် လုံးဝ
မှားပါတယ်။

ဗုဒ္ဓဘာသာဝင်ဆိုတာ ဗုဒ္ဓအဆုံးအမကို ကျင့်သုံးလိုက်နာသူလို့
ယေဘုယျအားဖြင့် သဘောအဓိပ္ပာယ် ထွက်ပါတယ်။ ဒါပေမယ့် ဗုဒ္ဓဘာသာဝင်တိုင်း
ဗုဒ္ဓအဆုံးအမကို တလေးတစား လိုက်နာကျင့်သုံးနေကြသူများ မဟုတ်ကြပါဘူး။

ဒါကြောင့်မို့ ဗုဒ္ဓဘာသာဝင် အမည်ခံရုံနဲ့ စိတ်ဓာတ်မြင့်မြတ်ဖြူစင်သူ
ဖြစ်သွားမှာ မဟုတ်ပါဘူး။ ဗုဒ္ဓဘာသာဝင် မဟုတ်ပေမယ့်
စိတ်ဓာတ်မြင့်မြတ်ဖြူစင်သူတွေ မြန်မာပြည်မှာရော ကမ္ဘာမှာပါ များစွာရှိကြတယ်။

ဗုဒ္ဓဘာသာရဲ့ အဆုံးပန်းတိုင်ဟာ လောဘ၊ ဒေါသ၊ မောဟစတဲ့

စိတ်အညစ်အကြေးအားလုံး ကင်းရှင်းတဲ့ ထာဝရ စိတ်ဖြူစင်မှုပါ။ ပန်းတိုင်ဖြစ်တဲ့ ထာဝရစိတ်ဖြူစင်ရာသို့ သွားရာလမ်းမှာ စိတ်အညစ်အကြေးတွေ ပါးသထက် ပါးလာရပါမယ်။

ပန်းတိုင်ဖြစ်တဲ့ ထာဝရ စိတ်ဖြူစင်ရာသို့ သွားရာမှာ နိုင်ငံရေးသမားတစ်ယောက်အနေနဲ့ ဖြစ်ချင်ဖြစ်မယ်။ စီးပွားရေးသမားတစ်ယောက်အနေနဲ့ ဖြစ်ချင်ဖြစ်မယ်။ သက်ဆိုင်ရာ နယ်ပယ်အသီးသီးမှာ ကျွမ်းကျင် ပိုင်နိုင်တဲ့ အတတ်ပညာရှင် အသိပညာရှင်တစ်ယောက်အနေနဲ့လည်း ဖြစ်ချင်ဖြစ်မယ်။ အဆိုပါ သက်ဆိုင်ရာ အရည်အချင်းတွေနဲ့အတူ လူတိုင်းမှာယှဉ်တွဲလျက် လိုအပ်တာက စိတ်ပိုင်းဆိုင်ရာ ဖြူစင်မြင့်မြတ် အမြင်ကျယ်မှု ဖြစ်ပါတယ်။

စိတ်အညစ်အကြေးများ ဖုံးလွှမ်းခံနေရသူဟာ စိတ်ပိုင်းဆိုင်ရာ ဖြူစင်မြင့်မြတ် အမြင်ကျယ်သူ ဖြစ်မလာနိုင်ပါ။ နိုင်ငံရေးသမားတစ်ယောက်ဟာ စိတ်ပိုင်းဆိုင်ရာ ဖြူစင်မြင့်မြတ် အမြင်ကျယ်မှုနဲ့ နိုင်ငံရေးဆိုင်ရာ အမြင်ကျယ်မှု နှစ်မျိုးစလုံး လိုအပ်ပါတယ်။

မြန်မာနိုင်ငံမှာ မိုးကျရွှေ့ကိုယ် နိုင်ငံရေးသမား အတော်များများဟာ စိတ်ပိုင်းဆိုင်ရာ ဖြူစင်မြင့်မြတ် အမြင်ကျယ်မှုနဲ့ နိုင်ငံရေးဆိုင်ရာ အမြင်ကျယ်မှု နှစ်မျိုးစလုံး လစ်ဟာချို့ယွင်းနေပါတယ်။ ခေါင်းပေါင်းတလူလူ၊ ပိုးလုံချည် တကားကား၊ တိုက်ပုံတလက်လက် ဝတ်ထားလိုက်ရုံနဲ့ ပြည်သူလူထုက လေးစားယုံကြည် အားကိုးထိုက်တဲ့ နိုင်ငံရေးသမား နိုင်ငံခေါင်းဆောင်တစ်ယောက် ဖြစ်လာမှာ မဟုတ်ပါဘူး။

မြန်မာနိုင်ငံဟာ စိတ်ပိုင်းဆိုင်ရာ ဖြူစင်မြင့်မြတ် အမြင်ကျယ်မှုနဲ့ နိုင်ငံရေးဆိုင်ရာ အမြင်ကျယ်မှု နှစ်မျိုးစလုံး လစ်ဟာချို့ယွင်းနေတဲ့ မိုးကျရွှေ့ကိုယ်နိုင်ငံရေးသမားများ နိုင်ငံရေးအာဏာကို လက်ဆင့်ကမ်း လွှမ်းမိုးချုပ်ကိုင်ခွင့်ရရာ နိုင်ငံတစ်နိုင်ငံ ဖြစ်ပါတယ်။

မိုးကျရွှေကိုယ် နိုင်ငံရေးသမားများ၊ ထိပ်ပိုင်း စစ်တပ်အရာရှိ
အသိုင်းအဝိုင်းများ၊ သူတို့နဲ့ ပတ်သက်ဆက်နွှယ်သူများ ချယ်လှယ်ချင်တိုင်း
ချယ်လှယ်ခွင့်ရနေတဲ့ နိုင်ငံတစ်နိုင်ငံဟာလည်း မြန်မာနိုင်ငံပဲ ဖြစ်ပါတယ်။

အထက်စီးမှ အာဏာပြ ချယ်လှယ်ခွင့် ရနေတဲ့ တရားမျှတမှုကင်းတဲ့
ဒီအစဉ်အလာဟာ ၁၉၆၂ ခုနှစ်ကတည်းက စတင်လာခဲ့တာ ယနေ့အချိန်အထိပါ။
သာမန်ပြည်သူထူထပ်မှ ဆင်းသက်လာတဲ့ မျိုးဆက်သစ်
လူငယ်လူရွယ်လေးများကတော့ မမျှတတဲ့ အစဉ်အလာရဲ့ ဆိုးမွေကို မျိုးဆက်
ဘယ်နှဆက်တိုင်အောင် ဆက်လက် ခံကြရဦးမယ်ဆိုတာ မသိနိုင်ပါဘူး။

မိုးကျရွှေကိုယ် နိုင်ငံရေးသမားများ နိုင်ငံရေးအာဏာ ဆက်ခံခွင့်
အစဉ်အလာကို ၂၀၀၈ အခြေခံဥပဒေမှာ ခိုင်ခိုင်မာမာ ရေးဆွဲပြဋ္ဌာန်းထားခဲ့ပါပြီ။
သာမန်လူတန်းစား ပြည်သူပြည်သားများရဲ့ သားသမီး မြေးမြစ်တီတွတ်
မျိုးဆက်သစ် လူငယ်လူရွယ်လေးများဟာ တရားမျှတမှုကင်းတဲ့ မှားယွင်းတဲ့
အစဉ်အလာရဲ့ ဆိုးမွေကို ဆက်လက် ခံကြပေတော့လို့ ၂၀၀၈ အခြေခံဥပဒေမှာ
ရေးထားသကဲ့သို့ အဓိပ္ပာယ်ထွက်နေတာကို လူတိုင်းလူတိုင်း
မြင်နိုင်ကြမယ်ဆိုလျှင်.....

Burma.irrawaddy.org

*